

૨૨. મારી મટકી ફોડી રે

મારી મટકી ફોડી રે પેલા નંદલાલે
પેલા નંદલાલે... પેલા નંદલાલે ...મારી મટકી
ગઈતી યમુનાજીના તીર, ભરવા યમુનાજીના નીર
મારું પકડી લીધું ચીર પેલા નંદલાલે ...પેલા નંદલાલે
ચાલો જશોદાને ઘેર, જઈને કહીએ બધી પેર
મારી સાથે કીધું વેર પેલા નંદલાલે ...પેલા નંદલાલે
લઈને ગોવાળોની સાથ, ઊભો યમુનાજીના ઘાટ
મારો પકડી લીધો હાથ પેલા નંદલાલે ...પેલા નંદલાલે
મારો પકડી લીધો હાથ, નથી છોડતો મારો સાથ
મારું ભુલવી દીધું ભાન પેલા નંદલાલે ...પેલા નંદલાલે
એ તો ભક્તોનો નાથ, એણે પકડ્યો જેનો હાથ
તેનો બેડો કીધો પાર પેલા નંદલાલે ...પેલા નંદલાલે
મારી મટકી ફોડી રે પેલા નંદલાલે...

૨૩. સમય મારો સાધજે વહાલા

સમય મારો સાધજે વહાલા કરું હું તો કાલાવાલા
અંત સમય મારો આવશે જ્યારે નહીં રહે દેહનું ભાન ભાન, નહીં રહે..
એવે સમય મુખે તુલસી દેજો દેજો યમુના પાન પાન, દેજો યમુના પાન
સમય મારો સાધજે વહાલા કરું હું તો કાલાવાલા
જીભલડી મારી પરવસ બનશે જો હારી બેસું હું હામ હામ, હારી બેસું..
એવે સમય મારી વહારે ચઢીને રાખજે તારું નામ નામ, રાખજે તારું..
સમય મારો સાધજે વહાલા કરું હું તો કાલાવાલા
કંઠ રુંધાશે ને નાડીઓ તૂટશે તૂટશે જીવનદોર દોર, તૂટશે જીવનદોર
એવે સમય મારા અલબેલાજી કરજો બંસરી શોર શોર, કરજો બંસરી..
સમય મારો સાધજે વહાલા કરું હું તો કાલાવાલા
ઝાંખલડી મારી પાવન કરજો ને દેજો એકજ લ્હાણ લ્હાણ દેજો એકજ..
શ્યામ સુંદર તારી ઝાંખી કરીને ભક્તો છોડે પ્રાણ પ્રાણ, ભક્તો છોડે..